

దంపతులు

[నాటిక]

= శ్రీ ధనికొండ హనుమంతరావు =

[ప్రకాశరావు ఇంట్లో. రాత్రి తొమ్మిది గంటల వేళ. ప్రకాశరావు, అతని భార్య లీలావతీ మాట్లాడుకుంటున్నారు.]

లీలా — మరి ఎట్లాగండి?

ప్రకాశ — నన్నేం చెయ్యమంటావ్? మందులకూ, మాకులకూ ఖర్చు పెట్టేప్పటికే నాదుంప తెగు తోంది.

లీలా — మెళ్లో యేమీ లేకుండా బైటికి వెళ్లటమంటే —

ప్రకాశ — మరేమీ ఫర్వాలేదు. 'ఫలానా ఆయన భార్య' అని ఎవరన్నా అనుకున్నా, ఆ చెడు పేరు నాకేకాని, నీకు కాదులే!

లీలా — పోనీ, మీరేమన్నారు? సంవత్సరం పూర్తికాగానే గొలుసు చేయిస్తామన్నారా? సంవత్సరమూ పోయింది, మరో అర్ధ సంవత్సరంకూడా గడిచిపోయింది. ఎప్పుడు అడిగినా ఇంకా ఆగమంటారు. బంగారం ఖరీదు పెరిగిం చంటారు. ఈ యీడంతా పాఠ్యాక గొలుసులు ఏం చేసుకోనండి?

ప్రకాశ — అప్పు డసలు అక్కర్లేదు. ఇప్పుడు క్లాస్ట్ ఓపికపట్టావంటే నాలుగు వందలు ఆదాచేసిన దాని వవుతావ్.

లీలా — మీరు మహా ఆదాచేస్తున్నట్టు!

ప్రకాశ — చెయ్యటంలా? బ్యాంకు ఎక్క వుంటు చూడు.

లీలా — అన్నట్టు, జ్ఞాపకం వచ్చింది... పోనీ, బ్యాంకులో డబ్బు తియ్యరాదటండీ?

ప్రకాశ — ఎంత తేలిగ్గా చెప్పావ్? ఆడవాళ్ల సలహాలు యీ దేశంలో అతిచాకగా దొరుకుతయ్; అందులోనూ గృహిణుల సలహాలు —

లీలా — మరి ఎట్లాగండి? అనుభవించేందుకు కాకపోతే, యీ డబ్బు ఏం చేసుకుంటామండీ?

ప్రకాశ — అబ్బో! డబ్బు ఏం చేసుకోవాలా తెలియకనే నేను బాధపడుతున్నా ననుకున్నావా? లేక ఖర్చు పెట్టుకోవటం తెలియక, నీ సహాయాన్ని కోరుతున్నా ననుకున్నావా? కష్టపడి, చెమటోడ్చి సంపాదించే డబ్బు విలువ — ఇంట్లో కూర్చొని, భోం చేసి, తగినంత విశ్రాంతి తీసుకునే నీ కలా అర్థమవుతుంది?

లీలా — అదికాదండీ; నాకు మాత్రం ఎందుకు తెలియదా? ఈ సంపాదన మీ కుటుంబంకోసమేగా? అందుకు ఖర్చు పెట్టటం తప్పా యేమిటి? మీరు వాద్దానం చేసిందేగా?

ప్రకాశ — ఊరుకో... గొడవ!

లీలా — మన సౌఖ్యం నాకు అక్కర్లేదన్న మాట?

ప్రకాశ — (కోపంతో) ఆ జ్ఞానం వుంటే ఎప్పుడో బాగుపడేవాళ్లం.

లీలా — పోనీ చెప్పండి...

ప్రకాశ — ఇదివరకు లక్షసార్లు చెప్పాను.

లీలా—సాధించక, ఇంకోసారి చెప్పరాదా?

ప్రకాశ — చెప్పకోవాల్సిందే... (కొస్త ఆగి)
ఏం - మీవాళ్లను అడగరాదా?

లీలా — (మానం)

ప్రకాశ — ఆమాట ఎత్తేప్పటికి మూగనోము పడుతుంది!

లీలా -- (మెల్లిగా) ఎలా అడగమంటారా? వాళ్లుమాత్రం పోగుపోసుకు కూర్చున్నారా?

ప్రకాశ — ఉహూ... మరి నేనే ఇక్కడ పోగుపోసుకుంది!

లీలా — అని అన్నానటండీ?

ప్రకాశ — అనటం ఒకసారి, ఖర్చు పెట్టించటం ఒకసారినా?

లీలా — పోనీ, మీరు ఆలోచించండి... మా వాళ్ల సంసారమంతా చితికిపోయిందికదా, ఈస్థితిలో వాళ్లను అడిగేందుకు నోరు రావద్దండీ?

ప్రకాశ — ఎవరి కష్టాలు వాళ్ల కుంటయ్య. మన కష్టాల్ని ఎవరితో చెప్పకుంటాం?

లీలా — ఇ దేమంత పెద్దకష్టమండీ?

ప్రకాశ — నీకంటికి ఇదో గొప్పవిషయమా? మీవాళ్ల ఇంటిపైతే గోరంతలు కొండంతలుగా కనిపిస్తాయ్ కాని —

లీలా — (పొరువంగా) మాట్లాడితే మావాళ్ల మీదికి వస్తారుకదా —

ప్రకాశ—అబ్బో! కోపంకూడా వచ్చింది కాబోలు! ఏం, మీవాళ్లు చేసినవన్నీ బాగున్నయ్యేం— నేను అంటేనే తప్పొచ్చిందన్నమాట!

లీలా — వాళ్లం చేశారండీ?

ప్రకాశ — ఏం చేశారా? కట్నంసొమ్ము ఇంతవరకూ ఇవ్వరేం? ఎప్పుడు అడిగినా ఇదిగో అదుగో అని గడుపుతారుకదా — ఏం అసలు ఇవ్వ లేనివాళ్లు మాటివ్యటం దేనికి? నాలుగేళ్లయినా అతీ పతి లేకపోతే — ?

లీలా — రోజులు కలిసినస్తే ఇవ్వరటండీ?

ప్రకాశ — 'ఇప్పించనటండీ' అనలా-ఇంకా నయం! నువ్వు అడగరాదా? నాతో పోట్లాడేందుకు ఉండే నోరు-అడిగేందుకు ఉంటేగా? పుట్టిల్లంటే మహా భయపడి ఛస్తున్నట్టు నటన! మళ్లీ సమర్థనకూడా ను. నీమూలానే అసలు యీవ్యవహారం తేలకుండా వుంది. మాట్లాడితే మీవాళ్లను వెనకేసుకువస్తావ్. ఏదో చదువుకున్నదాని వని సహించి ఊరుకుంటున్నా కాని...

లీలా — ఏమిటండీ యీధోరణి?

ప్రకాశ— ఇలాగే నన్ను రెచ్చగొడితే దేహ శుద్ధి...

లీలా — (రోవంతో) ఏమిటి - కొడతారా?

ప్రకాశ — (రెచ్చి) ఏం కొట్టక? అసలు ఆపని ఇదివరకే జరిగివున్నట్టుయితే బాగుండేది; లొంగి ఉండే దానివి.

లీలా — (దుఃఖం క్రమంగా ఆవరిస్తూన్న కంఠంతో) ఇప్పుడు ఎదురు తిరుగుతున్నా నటండీ?

ప్రకాశ—కాక ఇదేమిటి?

లీలా—నాఖర్మ! (ఏడుస్తోంది)

ప్రకాశ—ఏడుస్తావ్... ఏం రోగం?

లీలా—(ఏడుస్తూ) ఏరోగయూ లేకపోబట్టే—

ప్రకాశ—దొంగఏడ్పులు నాకు తెలుసు. కట్టి పెట్టు... నీకే చెప్పేది... ఈవీధివాళ్లు రాత్రి మృదు వైన కంఠంనుంచి వచ్చే ఏడ్పులకు ఇంకా అలవాటవ లేదు. పసిపిల్లలుంటే భయపడతారుకూడాను... మానవే?

లీలా—నన్ను ఏడవనీయండి — (ఏడుస్తోంది)

ప్రకాశ—చావనీయొద్దూ?

లీలా — (గొంతు ఎక్కించి) చంపండి... చంపండి... (ఇంకా పెద్దగా ఏడుస్తోంది)

[వీధిథలుపు కొట్టిన చప్పుడు]

ప్రకాశ — ఒనేయ్... ఉండవే!... ఎవరో వచ్చినట్టున్నారు.

[మల్లీ తలుపుకొట్టిన కబ్బం]

నీకే చెప్పేది. ఏలేలు కుట్టించోనని వీధివాళ్లం దరూ వచ్చారో ఏమో? కాస్త ఆపవే... తలుపు తీస్తున్నాను. (బతిమాలుతూన్నట్టు) ఇదుగో — ఆపవే?

లీలా — ఆపక ఏం చేస్తున్నా సేమిటి? (బలవం తంగా ఏడ్చు ఆపిందికాని, ఇంకా సన్నగా ఎక్కిళ్ల తో దుఃఖం వస్తూనేవుంది.)

ప్రకాశ — (తలుపు తెరిచి) ఎవరూ?

శాస్త్రీ — నేనండీ - శాస్త్రీని.

ప్రకాశ — దయ చెయ్యండి.

శాస్త్రీ — ఇదుగో, వస్తున్నా; చుట్ట అవతల పాకేసి.

ప్రకాశ — (చప్పున ఇంట్లోకి వచ్చి) లీలా! మన ఇంటి యజమాని శాస్త్రీగారు వస్తున్నారు. ఆయన చూస్తే బాగుండదు... ఏడుపు ఆపవే?

లీల — (ఆపలేక సన్నగా మూలుగుతూ) నాకు చాతకావటం లేదండీ.

ప్రకాశ — రండి ... కుర్చీమీదకు దయ చెయ్యండి.

శాస్త్రీ — (కూర్చుని, తేపి) ఇల్లు బాగుందాండి?

ప్రకాశ — ఓ! బాగుంది... ఎల్లాగైనా అద్దల కోసమని ప్రత్యేకంగా వ్యాపారదృష్టితో కట్టిన ఇళ్ల కూ, మనమే ఉండేందుకని కట్టుకున్న ఇళ్ల కూ బోలెడంత భేదం వుంటుందండీ!

శాస్త్రీ — ఎబ్బే! ఆమాట మీరంటే ముఖ స్తుతిగా తీసుకోవాల్సి వుంటుంది. ఇంటి లోటుపాట్లన్నీ ఆడవాళ్లకే తెలియాలి సునుండీ!... నువ్వు చెప్పమ్మా?

లీలా — (లేచి వెళ్లబోతూన్నదల్లా కూర్చొని, ఆపుకున్న కంఠంలాంచి ఇంకా బైటపడేందుకు ప్రయత్నించే దుఃఖంతో) వారు చెప్పింది - నిజమే - బాబుగారూ!

శాస్త్రీ — ఏమమ్మా అట్లా ఉన్నావ్?

లీలా — (బాధ దాచుకుంటూ) ఎట్లా ఉన్నా నండీ?

శాస్త్రీ — ఏమో? ... ఉత్సాహంగా లేవు. కళ్లు ఏదో బాధను సూచిస్తున్నయ్. అదిగో చెక్కిళ్ల మీద తడిఆరని కన్నీరు...

లీలా — (గొంతు సరిచేసుకొని) ఎబ్బే! ఏం లేదు బాబుగారూ!

ప్రకాశ — ఏం లేదులెండి. (తడబడుతున్నాడు)

శాస్త్రీ — అలాగంటే కాదు సుమండీ! నే నొక మాట చెప్పదలిచాను: ఇరుగు-పొరుగు అంటే చిన్న నాటినుంచీ వస్తూన్న స్నేహితులకన్నా, రక్తస్పర్శ వున్న బంధువులకన్నా అధికమైన అనురాగంతో ఉండాలని నా అభిప్రాయం. ఒకరి సహాయాన్ని ఇంకొరు కోరకపోయినా, కనీసం ఒకరి కష్టాలకు ఒకరు సానుభూతిచూపటం ధర్మం... మీ రేమంటారు?

ప్రకాశ — నిజమేనండీ.

శాస్త్రీ — మరి నాదగ్గర దాచట మేం దుకూ? చూడండి: మీరు వచ్చిన వేళావిశేషం ఏమిటోకాని, నాకు మహదానందంగా వుంది. నాహృదయాన్ని దాచకుండా చెప్పాలంటే-లీలమ్మ నా కన్న కుమార్తె కన్న ఎక్కువనిపిస్తుంది.

లీలా — మీరు చాలా దయగలవారు. (నవ్వేందుకు ప్రయత్నించింది.)

శాస్త్రీ — దయేమిటమ్మా? మీదంపతుల్ని చూస్తూంటే, మీలాటివాళ్లు ప్రపంచంలో ఉండి, మాలాటి ముసలివాళ్లకు శాంతి ఇస్తున్నారేమో నని పిస్తుంది. మీదాంపత్యం చూస్తే, నాకు గతించిన జీవితమంతా జ్ఞాపకంవస్తుంది...

ఇంతకూ, చెప్పమ్మా! మీ ఇద్దరి మనసుల్లోనూ ఏదో కలకలం బయలుదేరిన మాట నిజం. అది మీ ఇద్దరినీ బాధిస్తోందనేందుకు మీముఖాలే సాక్ష్యం ఇస్తున్నయ్... చెప్పరుకదూ?

(ఎవరూ మాట్లాడలేదు)

శాస్త్రీ — నన్నింకా అనుమానిస్తున్నారు కదూ? (క్షణం ఆగి) పోనీ, నేనుమాత్రం మిమ్ము క్రమ

పెట్టటం దేనికీ? నిజం చెప్పాలంటే - నాకు జరిగిందంతా తెలుసు; నేనంతా వింటూనే వున్నాను.

(దంపతులు ఒకరి మొహాన్ని ఒకరు చూసుకున్నారు.)

శాస్త్రీ — కాని, మీ ఇద్దరికన్నా - ఈడు లోనూ, అనుభవంలోనూ పెద్దవాణ్ణి. పెద్దవాడనే గౌరవమన్నా మీరు నాకు ఇవ్వకపోరు... ఒక్క సంగతి: నా జీవితం మీకేమీ తెలియదుకదా? నాకు బంధువులంటే మనచుట్టూ రోజూ తిరిగేవాళ్లేసుమండీ! అసలు సంగతి: ఇలాటి సంఘటనలే నన్ను జీవితంలో అణగతొక్కినయ్యే... చెప్పనా?

ప్రకాశ — (నీరసంగా) ఊఁ.

శాస్త్రీ — (బాధగా నిట్టూర్చి) అది ఇరవై సంవత్సరాల నాటిమాటమ్మా —

లీలా — ఊఁ.

శాస్త్రీ — నాక్కూడా భార్య ఉండేది. మొదట్లో మా దాంపత్యజీవితం చాలా సౌఖ్యంగా సాగింది. కాని రాను రాను మా ఇద్దర్లోనూ అనేక భేదాభిప్రాయాలు కలిగినయ్యాయి. ఒక విషయమని చెప్పేందుకు వీల్లేదు; భోజనపదార్థాలదగ్గర్నుంచీ నగల దాకా — ప్రతీదీ చర్చనీయాంశమే! గంట కొక సార్లైనా ఏదో తగూ మామధ్య జరుగుతూనే వుండేది. పురుషుణ్ణి, సంపాదనాపరుణ్ణి — నామీదనే ఆమె జీవితమంతా ఆధారపడివుందనే అహంతో ఎలాగైనా ఆమెపంతాలు నెగ్గనీకుండా చూసి, అధికారాన్ని చలాయించాలని నేను ప్రయత్నించేవాణ్ణి... పాపం - ఆమెకూడా పెద్దింటి ఆడబడుచేనాయె! ఎంతకాలమని నా అధికారాలకూ, దుర్వినియోగంచేసే భర్తృత్వానికీ లొంగిపడి వుండగలదు? ఇంతగా అలవాటై పోయిన ఆ కీచులాటలు మానుకోవటంకూడా నాకు పెద్దసమస్య అయిపోయింది. ఏదోవిధంగా ఆమెను బాధిస్తేనేకాని నాకు తృప్తి వుండేదికాదు. ఇప్పుడు తలుచుకుంటే మానవరూపాన — శత్రువునై నా అలా బాధించగలిగిఉండేవాణ్ణా అనిపిస్తూంటుంది. కాలంతోపాటే, వయస్సుతోపాటే — పెరగాల్సిన అను

రాగానికి మారుగా — మామధ్య పెరుగుతూవచ్చిన అర్థంచేసుకోలేని వ్యక్తిత్వం మాలో కనపడని అగ్నిని క్రమంగా రగుల్కొల్పింది. కుటుంబవైరం కన్న ఫోరమైన బాధ యీ లోకంలో ఇంకోటి లేదు... 'వడ్లగింజలో బియ్యపుగింజ' తగూలను ఆమె భరించలేకపోయింది. సామాన్యస్త్రీ చూపలేని ఎంత సహనాన్ని చూపినా ప్రయోజనం లేకపోవటం వల్ల... ఆమె చివరకు విసిగి, ఏం చేసిందనుకున్నారు?

ప్రకాశ — (ఆశ్చర్యంతో) ఏం చేసింది?

శాస్త్రీ — (శబ్దమయ్యేట్టు నిట్టూర్చి) నన్ను శిక్షించింది. ఇంకేవిధంగా శిక్షించినా నేను భరించగలిగి ఉండేవాణ్ణి. కాని ఆ శిక్ష — (ఆగాదు)

లీలా — ఎలా శిక్షించింది బాబుగారూ?

శాస్త్రీ — ఎలాగేమిటి తల్లీ? మళ్లీ యీ జన్మానికి మామధ్య ఏ విధమైన పోట్లాటలూ, మాట్లాటలూ లేకుండాచేసిందమ్మా!

ప్రకాశ — అంటే?

శాస్త్రీ — మీ కింకా తెలియలేదా? నన్ను యీ లోకానికి ఒంటరివాణ్ణిగా అప్పగించింది... ఈ బాధలతో తన కిక పని లేదన్నట్టు — ఆత్మహత్య...

ప్రకాశ, లీలా — (ఆశ్చర్యంతో) ఆఁ!

శాస్త్రీ — ఏం చెప్పకోను? (విచారంగా) తరువాత ఏమనుకొని ఏం ప్రయోజనం? ఆమెశవానికి ఎన్ని క్షమాార్పణల్ని చెప్పకున్నాను; ఎంత దీనంగా గొంతెత్తి ఏడ్చాను!

ప్రకాశ — తరువాత?

శాస్త్రీ — మీరు ఊహించుకోండి. ఆస్త్రీకి వున్న పట్టుదల — ఇంత పౌరుషంగా, మూతిమీది మీసంతో ఇన్నాళ్ల బతుకును చూసిన నాకు ఎన్నడూ కలగలేదు! తరువాత తలుచుకుంటే — నాఅంత దుర్మార్గుడూ, నీచుడూ, పాపీ, హంతకుడూ లోకంలో ఉంటాడా అనిపించింది... కాస

తప్పును, యీ విజ్ఞానంతో గంపంతగా విమర్శించు కొని, ఆ బాధ పడలేక, తిరగబడ్డ అభిమానాన్ని ఒక్క మార్గానే చూపుకోగలిగిన... ఆమె... వచ్చి...

ప్రకాశ—అంతా మీ తప్పు కాదనుకుంటాను.

శాస్త్రీ—ఆమాట నేను ఎన్నడూ-కనీసం-అనుకోలేకపోయాను. దంపతుల్లో ఎవరి తప్పయినా ఉండనివ్వండి - ఎవరికి వారు తమంతట తామే సర్దుకుపోవటాన్ని నేర్చుకోకపోతే ఆకాపరం నరకసమానమేనండీ! నిజంగా, ఆమెదే తప్పయినా, నేను మూఢుణ్ణి కాకపోతే సర్దుకోకూడదా? వెధవ 'అహం' నన్ను రేపి యీస్థితికి లాగింది. మీరు నమ్ముతారో లేదో కాని-నావల్ల మావంశానికి చుట్టుకున్న యీ కళంకం, ఒకవిధంగా నేనే ఆమెహత్యకు కారణమని నన్ను బాధించే యీ కల్మషాత్మ-నాకు జీవితంలో దేనిమీదా ఇష్టంలేకుండా చేసింది. ఈ అంధకారజీవితంలోనే ఎలా బతకగలుగుతున్నానో నాకే ఆశ్చర్యంగా వుంటుంది... వెధవ చిన్న చిన్న పోట్లాటలు- ప్రణయకోపమని భ్రమపడేది-ప్రళయకోపమై, జీవితాల్నే పాడుచేస్తూంటే... ప్రకాశరావ్ గారూ! మీ కింకాస్త్రీ అభిమానం తెలియలేదు. స్త్రీ సాహసిస్తే...?

ప్రకాశ—నాకు బాగా అర్థమైంది!

శాస్త్రీ—లీలమ్మతల్లీ! దాంపత్యం సర్దుకుపోయేందుకు వీలేనిదైతే, చూశావా - నాగతి ఏమైందో?

లీలా—నిజమే బాబుగారూ!... (పశ్చాత్తాపంగా) అసలు నిజం చెప్పాల్సివస్తే ఇవ్వాలి మా పోట్లాటకు - నేనే వారిని రెచ్చగొట్టానండీ—

ప్రకాశ—కాదు శాస్త్రీగారూ! అనవసరంగా నేనే ఆమెను బాధించాను -

శాస్త్రీ—అంతే! అలా అనుకుంటేపోయి. (కాస్త ఆగి) అబ్బ! పది ఐనట్టుంది. చాలా శ్రమ పెట్టాను. మరి నెలవా? (వెళ్లిపోయాడు)

ప్రకాశ—పాపం! జీవితంలో చాలా పెద్ద దెబ్బ తిన్నాడు.

లీలా—ఎంత బాధ పడుతున్నాడో-పాపం!

ప్రకాశ—కాని, లీలా! నన్ను తుమించు. నా తప్పు తెలిసింది.

లీలా—ఛీ! ఊరుకోండి. నేనే మిమ్ము బాధ పెట్టాను.

ప్రకాశ—పోనీ, ఇవాల్టినుంచీ ఇద్దరూూ షేదా భిప్రాయాలకు గురికాకుండా వుంటే?

లీలా—నేను కాదన్నానటండీ? మీమాట వినేందుకు ఎప్పుడూ సిద్ధమే.

ప్రకాశ—నేనూను...లీలా! ను వ్యసలు దేవతవు. నిన్ను అర్థంచేసుకోలేక...

లీలా—అలా అనకండి. నేనే మిమ్ము అర్థంచేసుకోలేక...

ప్రకాశ—పోనీతే... ఇద్దరికీ ఇప్పటికన్నా జ్ఞానోదయమైంది. సరే. లైటు తగ్గించు, పడుకుందాం.

౨

[రెండు నెలలు గడిచాక. ప్రకాశరావు ఇంట్లో. రాత్రి ఎనిమిది గంటలవేళ.]

లీలా—(నవ్వుతోంది)

ప్రకాశ—ఏమిటే? ఇంటికి రాగానే నన్ను చూసి నవ్వుతున్నావ్?... ఏం? నీకు నవ్వుతెప్పించే పను లేమన్నా చేశానా?... (బతిమాలుతూన్నట్టు) చెప్పవ్?... లీలా! చెప్పవూ?... బతిమాలాలా?

లీలా—(కష్టంతో నవ్వు ఆపుకుంటూ) ఉండండి... చెప్తాను... అలా కూర్చోండి... శాస్త్రీగారు మనసు మోసంచేశారు—

ప్రకాశ—ఛా! ఆయన మనసు కన్న బిడ్డలకన్న ఎక్కువ ప్రేమతో చూస్తాడు.

లీలా—పోనీ, ఆయన అబద్ధమా డాడు. తెలుసా?

ప్రకాశ—లీలా! అలాటి నిందలు ఆయనమీద మోపటం—

లీలా—నిజమండీ! నేను రుజుచేస్తే—?

ప్రకాశ—చెయ్య.

లీలా—రెండు నెలలకింద ఆత్మహత్య చేసుకున్న ఆయన భార్య మళ్లీ బతికివచ్చింది.

ప్రకాశ— నాకు కథలు చెప్తున్నావా? కల కంటున్నావా?

లీలా—కలేమిటండీ? నేను ఆమెను చూశాను. సాయింత్రం ఆమెతో మాట్లాడాను.

ప్రకాశ—(నవ్వి) నేను నమ్మను.

లీలా—నిజమండీ. ఆమె ఇవ్వాలే పుట్టింటి నుంచి వచ్చింది.

ప్రకాశ—(అనుమానిస్తూ) మరి శాస్త్రీగారు అలా చెప్తారా?

లీలా—చెప్పారు. ఏం చెప్తే? కాని ఆయన భార్యకూడా చాలా మంచిదండీ. అన్నపూర్ణమ్మగారు నన్ను ఎంత ఆదరించినదనీ—?

ప్రకాశ—నిజమేనా?

లీలా—నిజం... నిజం. (నవ్వుతోంది)

[తలుపుకొట్టిన శబ్దం.]

ప్రకాశ—కాస్త నవ్వావు. ఎవరో తలుపుకొడు తున్నారు.... తీస్తాను.

[తలుపు తెరిచాడు; శాస్త్రీ, ఆయనభార్య అన్నపూర్ణ ప్రవేశించారు.]

శాస్త్రీ—భోజనాల పిలుపుకు... ఎందుకమ్మా నవ్వుతున్నావ్?

లీలా—(నవ్వుతోంది)

అన్న—ఎందుకమ్మా ఆనవ్వు?

ప్రకాశ—ఏం లేదులేండి.

శాస్త్రీ—రేపు మీ దంపతులు మా ఇంటికి భోజనానికి—

లీలా—(నవ్వాపి) ఏమిటండీ విశేషం?

శాస్త్రీ—ఏముందమ్మా? మీపిన్ని మళ్ళీ బతికి వచ్చింది... (నవ్వుతున్నాడు; ప్రకాశరావూ, లీలా వతీకూడా కలిశారు)

అన్న— ఏమిటండీ ఇలా నవ్వుతున్నారు? నేను బతికిరావట మేమిటి?

లీలా—(నవ్వాపి) చెప్తానుండండి పిన్ని గారూ! ... ఐతే బాబుగారూ! పోయినవాళ్లు మళ్ళీ బతికివస్తారుటండీ?

శాస్త్రీ—అయ్యో! పిచ్చితల్లీ! ఎందుకు బతకరమ్మా? ఈ నెరసిన తలవెంట్రుకలు ఎన్నో చావు బతుకుల్ని చూసినయ్. సావిత్రిపాతివ్రత్యంతో సత్యవంతుడు బతక లేదటమ్మా? మరి భర్త ఏకపత్నీత్వంతో భార్య ఎందుకు బతకకూడదమ్మా?

ప్రకాశ— ఈ కథ బాగుందండీ!

శాస్త్రీ—కథలు రానే ఓపికేదీ నాయనా? పోనీ, నేను యీ కథను ఎక్కడన్నా రాసివుంటే— అది మీ ఇద్దరూ చదవటం తబట్టించినా, లాభం లేక పోయ్యేది. కాని మీరు విన్నాక—

లీలా—నిజమేనండీ బాబుగారూ! ఇన్నాళ్లు నన్ను విసిరికొట్టేవారు. కాని మీకథ విన్నాక, నన్ను గౌరవిస్తున్నారు.

ప్రకాశ—అది కాదండోయ్! ఇన్నాళ్లు మీ అమ్మాయి నన్ను అనవసరంగా బాధపెట్టేది. మీ కథతో దాని గయ్యాలితనం పోయిందండీ!

శాస్త్రీ—అనే నాయనా! కావాలింది అంతే! ముసలివాళ్లం, పడుచువాళ్లకు ఇంతకన్న బోధించే దేముంటుంది?

అన్న—ఇంతకూ నా కేమీ బోధపడటం లేదు—ఎందుకు లీలమ్మా! నవ్వుతావ్?

శాస్త్రీ—నువ్వు మళ్ళీ బతికావని.

అన్న—అదే... నేను బతకటమేమిటండీ?

శాస్త్రీ—నాకథలో, పాత్రాల్లే లేవే!

అన్న—ఏమిటమ్మా?

లీలా—పోనీండి పిన్నిగారూ!

అన్న—నాకు చెప్పవ్? మీ బాబాయ్ గారు ఇలాటి అఘాయిత్యాలు చేస్తూంటారు.

లీలా—బాబుగారే చెప్తారు... కథలు బాగా చెప్పే విద్య ఆయనదగ్గరే వుంది.

అన్న—చెప్పండి.

శాస్త్రీ—ఏముంది? ఈ దంపతులు రోజూ పోట్లాడుకుంటూండేవాళ్లు. ఒకనాడు వీరికి నే నోకథ చెప్పాను. ఆ కథలో రోజూ మనం పోట్లాడుకునే వాళ్లం. నువ్విది భరించలేక, అచ్చగా ఆడదాని అభి

మానంతో, నామీద కసితిర్చుకునేందుకు ఆత్మహత్య చేసుకున్నావ్.

అన్న — మీమీద కసికోసమా? నే నాపని ఎప్పుడూ చెయ్యను.

శాస్త్రీ — చేశావో లేదో వాళ్లను అడుగు. ఐనా నీ ఇష్టమేమిటి? నిన్ను చంపనూ గలిగాను; బతికించనూ గలిగాను.

అన్న — మంచిపని చేశారు ... లీలమ్మా! ఆయనమాటలు నమ్మకు.

శాస్త్రీ — అలా అనవోక. రేపటి విందు ఆహ్వానాన్ని కూడా ఇప్పుడు నమ్మరు.

అన్న — ఊఁ, పోనీండి. అసలుసంగతే మరచి పోయాను... రేపు మా ఇంట విందమ్మా! తప్పకుండా రావాలి.

లీలా — విశేష మేమిటండీ?

అన్న — మా అబ్బాయి ఎం. ఏ. ప్యాపై రేపు వస్తున్నాడు.

లీలా — (నవ్వుతూ) బాబుగారికి కథలో కొడుకులు లేరే?

శాస్త్రీ — కథకుడు కొడుకుల్ని ఎంతలో కనలేడమ్మా? ఎంతలోకి ఎం. ఏ. ప్యాను చేయించలేడు? ఎంతమందినైనా సరే...

అన్న — అబ్బ, ఊరుకోండి!

శాస్త్రీ — నా కొక్క కొక్కవుంది లీలమ్మా!

లీలా — ఏమిటండీ?

శాస్త్రీ — మీరు కీచులాడుకోవటం ఆ తమాషాను మీ పిన్నికి కూడా ఒక్కసారి చూపులే—

అన్న — చాల్లండి. ఏమన్నా అనుకుంటారనన్నా ఉండాలి.

శాస్త్రీ — ఏమమ్మా — ఏమన్నా అనుకుంటున్నావా?

లీలా — అనుకోము కాని...

శాస్త్రీ — కాని?

లీలా — మీకోక్కె నెరవేరదండీ బాబుగారూ!

శాస్త్రీ — మీ పిన్నికోసమమ్మా... ఒక్కసారేనమ్మా!

లీలా — నాకు చాతకాదండీ. ఓసిక ఏమన్నా వుంటే ఆయనే...!

ప్రకాశ — మంచిదానివే! నా కసలు ఆ అలవాటే పోయింది శాస్త్రీగారూ! మళ్లీ కాస్త గయ్యాళి తనం మీ అమ్మాయి చూపుతేనే కాని...

లీలా — ఊఁ. మీలో మళ్లీ కాస్త 'అధికారం' తలెత్తుతేనే కాని...

శాస్త్రీ — ఊఁ. కానీండి, రంగం తయారా తోంది. విని చాలా కోజులైంది. చెవులు తుప్పు పట్టి నట్లున్నయ్.

లీలా — కాదుగాని బాబుగారూ; మీకు కోపం రాకుండా వుంటే, నా దోకోక్కె వుంది.

శాస్త్రీ — నాకేం కోపమమ్మా? చెప్ప.

లీలా — మా పోట్లాట మీరు విన్నారుకాని, మీది—(నవ్వుతోంది)

శాస్త్రీ — అమ్మో! అమ్మాయ్ ఏమో అనుకున్నాను పూర్ణా! ఇక ఇక్కడ వుంటే లాభంలేదు, పా, త్వరగా. (భార్యను లాక్కుపోతూ) రేపు భోజనాలమాట మరవకండి. (వెళ్లారు)

ప్రకాశ — ముసలివాడు అఖండుడు!

లీలా — అనుభవం ఎక్కడికి పోతుంది?

ప్రకాశ — మన కాపరాన్ని బాగుచేశాడు.

లీలా — మన దాంపత్యాన్ని స్వర్గసమానం చేశాడు!... సరే భోజనానికి తేవండి. (నవ్వుతుంది)

ప్రకాశ — పా... రేపు వంటపని లేదనా నవ్వు? (నవ్వాడు)